



ಶಾಲಾ ಸಿಬ್ಬಂದಿ

ಹೀಗೊಂದು ಮಾದರಿ ಸರ್ಕಾರಿ ಶಾಲೆ



ಪಂಕಜ್ ಚೌಹಾಣ್

ಎಲ್ಲ ಸರ್ಕಾರಿ ಶಾಲೆಗಳಂತೆ ದುಸ್ಥಿತಿಯಲ್ಲಿದ್ದ ಈ ಶಾಲೆ, ಈಗ ಉತ್ತರಾಖಂಡ ರಾಜ್ಯದಲ್ಲೇ ಎರಡನೆ ಅತ್ಯುತ್ತಮ ಶಾಲೆ ಎಂಬ ಕೀರ್ತಿ ಪಡೆದಿದೆ.

★ ಚಿತ್ರ- ಲೇಖನ: ಮಂಜುನಾಥ ಡಿ.ಎಸ್.

ಸರ್ಕಾರಿ ಶಾಲೆ ಎಂದಾಕ್ಷಣ ನಮ್ಮ ಕಣ್ಣಿಂದ ಮೂಡುವ ಚಿತ್ರ - ಬಣ್ಣ ಕಾಣದ ಗೋಡೆಗಳು, ಸೋರುವ ಛಾವಣಿಗಳು, ಮುರುಕಲು ಪೀಠೋಪಕರಣಗಳು, ಕೊಳಕು ತರಗತಿಗಳು, ಬಳಸಲಾಗದ ಶೌಚಾಲಯಗಳು, ಶಿಸ್ತಿನರಿಯದ ವಿದ್ಯಾರ್ಥಿಗಳು, ಮತ್ತು ಆಸ್ತಿಯಿಲ್ಲದ ಶಿಕ್ಷಕರು. ಇದಕ್ಕೆ ಅಪವಾದವೆನಿಸುವಂತಹ ಕೆಲವು ಶಾಲೆಗಳು ಮರಳುಗಾಡಿನಲ್ಲಿನ ಒಯೇಸಿಸ್‌ನಂತೆ ಅಲ್ಲಲ್ಲಿ ಕಂಡುಬರುವುದು ಸಮಾಧಾನಕರ ಸಂಗತಿ.

ಹರಿದ್ವಾರದ ಬಳಿಯ ಕುಗ್ರಾಮದಲ್ಲಿರುವ ಜಸ್ವಾವಾಲ ಪ್ರಾಥಮಿಕ ಶಾಲೆ ಇದಕ್ಕೊಂದು ಜ್ವಲಂತ ಉದಾಹರಣೆ. ಸುಮಾರು ಏಳು ವರ್ಷಗಳ ಹಿಂದೆ ಈ ಶಾಲೆಯೂ ದೇಶದಲ್ಲಿನ ಸಾವಿರಾರು ಸರ್ಕಾರಿ ಶಾಲೆಗಳಿಗಿಂತ ಭಿನ್ನವಾಗೇನೂ ಇರಲಿಲ್ಲ. ಆದರೆ ಪಂಕಜ್ ಚೌಹಾಣ್ ಈ ಶಾಲೆಗೆ ಮುಖ್ಯೋಪಾಧ್ಯಾಯರಾಗಿ ಬಂದ ನಂತರ ಶಾಲೆಯ ಚಹರೆಯೇ ಸಂಪೂರ್ಣ ಬದಲಾಯಿತು. ತಮ್ಮ ಕನಸಿನ ಮಾದರಿ ಶಾಲೆಯ ನಿರ್ಮಾಣ ಕಾರ್ಯದಲ್ಲಿ ನೆರವಾಗುವಂತೆ ಗ್ರಾಮಸ್ಥರ, ಗ್ರಾಮ ಮುಖಂಡರ, ಅಧಿಕಾರಿಗಳ, ಮತ್ತು ಪೋಷಕರ

ಮನವೊಲಿಸುವುದರಲ್ಲಿಯೇ ಪಂಕಜ್ ಚೌಹಾಣ್ ಮೊದಲೆರಡು ವರ್ಷಗಳು ಸಂದವು. ಆದರೆ ಇದರಿಂದ ವಿಚಲಿತರಾಗದ ಚೌಹಾಣ್ ದೃಢ ಸಂಕಲ್ಪದ ಫಲವಾಗಿ ಈ ಶಾಲೆ ಇಂದಿ ಇಡೀ ಉತ್ತರಾಖಂಡದಲ್ಲಿಯೇ ಎರಡನೆಯ ಸ್ಥಾನದ ಪ್ರಖ್ಯಾತಿ ಪಡೆದಿದೆ.

ಕಲಿಕೆಯನ್ನು ಕೇವಲ ಪಠ್ಯಕ್ಕೆ ಸೀಮಿತಗೊಳಿಸದೆ ವಿದ್ಯಾರ್ಥಿಗಳ ಸರ್ವತೋಮುಖ ಬೆಳವಣಿಗೆಗೆ ನೆರವಾಗುವಂತಹ ಹಲವಾರು ಕಾರ್ಯಕ್ರಮಗಳನ್ನು ಈ ಶಾಲೆ ಹಮ್ಮಿಕೊಂಡಿದೆ. ಸ್ವಚ್ಛತೆ, ಸಹಕಾರ, ಸ್ವಾವಲಂಬನೆ, ಪರಿಸರ ಕಾಳಜಿ, ಸಾಮಾಜಿಕ ಕಳಕಳಿ, ಕ್ರಿಯಾಶೀಲತೆ, ಇತ್ಯಾದಿ ಸದ್ಗುಣಗಳನ್ನು ಮಕ್ಕಳಲ್ಲಿ ಬಿತ್ತಿ ಬೆಳೆಸುವತ್ತ ಕಾರ್ಯಪ್ರವೃತ್ತವಾಗಿದೆ.

ಗಂಗೆಯ ಕೃಪೆಯಿಂದ ಜಲ ಯಥೇಚ್ಛವಾಗಿ ದೊರಕುತ್ತಿದ್ದರೂ, ಜೀವನಾಧಾರವಾದ ನೀರು ಪೋಲಾಗದಂತೆ ಶಾಲೆಯಲ್ಲಿ ಜಲಸಂಗ್ರಹಣಾ ವ್ಯವಸ್ಥೆ ನಿರ್ಮಿಸಿರುವುದು ಪರಿಸರದ ಬಗ್ಗೆ ಇರುವ ಕಾಳಜಿಯನ್ನು ಬಿಂಬಿಸುತ್ತದೆ. ಕೈತೊಳೆದ ನೀರನ್ನೂ ಸಹ ವ್ಯರ್ಥಮಾಡದ ಗಿಡಗಳಿಗೆ ಉಣಿಸುವ ಮಕ್ಕಳ ಕಾಳಜಿ ಅನುಕರಣೀಯ.